



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৮৫১/২০২০

**হাৰ্হি মহাবিদ্যালয়ৰ নতুন শ্ৰেণীকোঠা ভৱনৰ আধাৰশিলা স্থাপন কৰিলে মুখ্যমন্ত্ৰীয়ে
শিক্ষা, ক্ৰীড়া আৰু সংস্কৃতিৰ জৰিয়তে নিজকে সবল ৰূপত গঢ়
দিবলৈ ছাত্ৰ-ছাত্ৰীসকলৰ প্ৰতি মুখ্যমন্ত্ৰীৰ আহ্বান**

দিছপুৰ, ২৪ ডিচেম্বৰ : মুখ্যমন্ত্ৰী সৰ্বানন্দ সোণোৱালে আজি ঢকুৱাখনাৰ হাৰ্হি মহাবিদ্যালয়ৰ নতুন শ্ৰেণীকোঠা ভৱনৰ আধাৰশিলা স্থাপন কৰে। এই উপলক্ষে বিদ্যালয়ৰ ছাত্ৰ-ছাত্ৰীসকলৰ সৈতে মত-বিনিময় কৰাৰ সময়ত মুখ্যমন্ত্ৰীয়ে ছাত্ৰ-ছাত্ৰীসকলক জীৱনত সফলতা লাভ কৰিবলৈ হ'লে মুখ্যমন্ত্ৰীয়ে শিক্ষাৰ লগতে কঠোৰ পৰিশ্ৰম কৰাৰ বাবে আহ্বান জনায়। ক্ৰীড়া আৰু সাংস্কৃতিক ক্ষেত্ৰতো বিকশি উঠাৰ বাবে প্ৰয়াস চলাবলৈ কয়। তেওঁ কয় যে শৈক্ষিক কাৰ্যকলাপে বৌদ্ধিক দিশত উন্নয়ন সাধন কৰে, ক্ৰীড়াই মানসিক আৰু শাৰীৰিক শক্তিবৰ্দ্ধন কৰে আৰু সংস্কৃতিয়ে জীৱনৰ বাবে প্ৰয়োজনীয় বিষয়বস্তুক উপলব্ধি কৰিবলৈ শিকোৱাৰ লগতে শিপাৰ লগত শক্তিশালীভাৱে সম্পৰ্ক অটুট ৰাখিবলৈ শিকায়।

ধেমাজি আৰু লখিমপুৰ জিলাৰ ছাত্ৰ-ছাত্ৰীয়ে শিক্ষাৰ ক্ষেত্ৰত দেখুৱাই অহা সফলতাৰ কথা উল্লেখ কৰি মুখ্যমন্ত্ৰীয়ে কয় যে প্ৰতিবছৰে এই দুয়োখন জিলা বানৰ দ্বাৰা প্ৰভাৱিত হোৱা স্বত্তেও শৃংখলাৱদ্ধ জীৱন যাপন, উৎকৰ্ষিত মনোভাৱ, ধৈৰ্য আৰু নিষ্ঠাৰে নিয়োজিত হোৱাৰ ফলত শৈক্ষিক দিশত এই সফলতা আহৰণ কৰিবলৈ সক্ষম হৈছে। তেওঁ এই সফলতাৰ ধাৰা ভৱিষ্যতেলৈও অব্যাহত ৰখাৰ বাবে আহ্বান জনায় যাতে এই দুয়োখন জিলাৰ ছাত্ৰ-ছাত্ৰীসকলে ৰাজ্যৰ বিকাশৰ প্ৰক্ৰিয়াটো ত্বৰান্বিত কৰাত অৰ্থৱহ অৰিহণা যোগাবলৈ সক্ষম হয়।

মুখ্যমন্ত্ৰীয়ে জীৱনৰ মূল্যবোধ আহৰণ কৰাৰ ওপৰত গুৰুত্ব আৰোপ কৰি প্ৰাক্তন ৰাষ্ট্ৰপতি ড° এপিজে আব্দুল কালামৰ উদ্ধৃতি দি কয় যে সূৰ্যৰ দৰে জিলিকি উঠিবলৈ হ'লে জীৱনত কঠোৰ পৰিশ্ৰম কৰিব লাগিব। ৰাজ্যখনৰ শৈক্ষিক বাতাবৰণ শক্তিশালী কৰাৰ বাবে ৰাজ্য চৰকাৰ দায়ৱদ্ধ আৰু ছাত্ৰ-ছাত্ৰীসকলৰ বিকাশৰ ধাৰা ত্বৰান্বিত কৰাৰ বাবে চৰকাৰখনে পদক্ষেপ গ্ৰহণ কৰি আহিছে। মুখ্যমন্ত্ৰীয়ে এই মহাবিদ্যালয়খনে শৈক্ষিক দিশত সুনাম কঢ়িয়াই আনিবলৈ সক্ষম হোৱা বাবে অধ্যক্ষগৰাকীক ধন্যবাদ জ্ঞাপন কৰে।

আজিৰ এই অনুষ্ঠানত পঞ্চায়ত আৰু গ্ৰামোন্নয়ন মন্ত্ৰী নৰ কুমাৰ দলে, সাংসদ প্ৰদান বৰুৱা, বিধায়ক ডাঃ ৰণোজ পেগু আৰু অন্যান্য গণ্য-মান্য ব্যক্তিসকল উপস্থিত আছিল।

সুঃদঃ
২৪/১২/২০২০